

مولانا محمد یوسف اور فیصل آباد



محولہ بری یادیں

## جامع مسجد جامعہ سنیہ کی تعمیر نو..... تاریخی پس منظر

مشرقی پنجاب کے ہمارے شہر بی ضلع امرتسر کی جامع مسجد الہدیث میں مولانا سید عبدالرحمن شاہ خطیب تھے (والد مرحوم مولانا سید عبدالغفور شاہ حفظہ اللہ کھڈیاں ضلع قصور) شاہ صاحب عالم باعمل اور سلف صالحین کا نمونہ تھے ان کا تصور تھا کہ الہدیث کا ایک کزی دارالعلوم ہونا چاہئے انہوں نے حاجی فیروز دین (جد امجد محمد ارشد محمد عمران پاشا کلاتھ والے فیصل آباد) میرے والد گرامی حاجی عبدالرحمن، مولانا محمد یحییٰ مومن آبادی، حاجی شیخ محمد علی، مولانا عبدالعظیم انصاری، میاں محمد عالم شیکیدار بابو فیروز دین (کوثر جنرل سٹور فیصل آباد) شیخ الحدیث مولانا حکیم حافظ محمد احمد پٹوی رحمہ اللہ علیہم اجمعین اور محترم میاں عبدالستار سرگودھا) ان سب رفقاء کی مشاورت سے ٹیہی میں قلعہ کی بلند و بالا عمارت کے نواح میں اوائل ۴۶ء میں ایک مربع زمین خرید کر چند خوبصورت کمرے تعمیر کروائے جن میں ہائی سکول، درس نظامی اور حفظ و قرأت کے شعبے قائم کر کے اپنے تصوراتی عظیم منصوبے کا آغاز کر دیا تھا جس کے افتتاح پر آل انڈیا الہدیث کانفرنس کا انعقاد کیا گیا جس میں برصغیر کے اطراف و اکناف سے علماء الہدیث نے شرکت کی جن میں حضرت مولانا ثناء اللہ امرتسری، حضرت مولانا محمد ابراہیم سیالکوٹی، حضرت مولانا حافظ محمد عبداللہ روپڑی، حضرت مولانا محمد اسماعیل سلفی گوجرانوالہ، حضرت مولانا ابو القاسم بناری، حضرت مولانا عطاء اللہ حنیف بھوجیانی، حضرت مولانا عبدالجید سوہدری، حضرت مولانا محمد عبداللہ ثانی، مولانا حافظ محمد اسماعیل ذبیح، مولانا علی محمد صمصام، مولانا حافظ محمد اسماعیل روپڑی، مولانا حافظ

عبد القادر روپڑی، اور مولانا حافظ محمد ابراہیم باقی پوری رحمۃ اللہ علیہم اجمعین نمایاں تھے صدر کانفرنس مولانا ثناء اللہ امرتسری کوریو سے اسٹیشن سے پنڈال میں تاگنوں کے جلوس میں لانے والوں میں صغرتی میں ان سطور کا راقم بھی شامل تھا۔

اگست ۱۹۷۷ء کے انقلاب اور پاکستان بننے کے عمل پر ظاہر ہے کہ یہ منصوبہ دہرے کا دھرا رہ گیا اس کے منصوبہ ساز مولانا سید عبدالرحمان شاہ کھڑیاں ضلع قصور، میاں محمد عالم لاہور بانی مسجد رحمانیہ پونچھ روڈ دوسرے حضرات فیصل آباد اور سرگودھا آ کر آباد ہو گئے۔

تقسیم ملک کے چند برس گزرنے پر جب مولانا سید محمد داؤد غزنوی اور مولانا محمد اسماعیل سلفی مرکزی جمعیت اہلحدیث کی تشکیل کی تو مولانا عبدالرحمن شاہ صاحب اور میاں محمد عالم مولانا غزنوی کے پاس آئے ان سے ٹیکے تعلیمی پروجیکٹ کے ضیاع کا تذکرہ کرتے ہوئے دونوں بزرگوں نے توجہ دلائی کہ مرکزی سطح پر دینی درسگاہ کا اجراء کیا جائے چنانچہ ان کی مخلصانہ تجویز پر مولانا غزنوی اور مولانا سلفی نے اپنے ساتھیوں مولانا محمد حنیف ندوی، مولانا عطاء اللہ حنیف، مولانا محی الدین احمد قصوری اور مولانا محمد اسحاق چیمہ سے مشورہ کر کے فیصلہ کیا کہ پنجاب کے وسطی اور کثیر الجماعتی ضلع فیصل آباد اس وقت کے لاکل پور میں علم و دانش کا مرکزی ادارہ قائم کیا جائے بغیر کسی تاخیر سے انہی دنوں یہ اکابر شاہ عبدالرحمن اور میاں محمد عالم کی رفاقت میں فیصل آباد جامع مسجد اہلحدیث امین پور بازار تشریف فرما ہوئے احباب فیصل آباد خصوصاً مولانا محمد صدیق، مولانا عبید اللہ احراز، مولانا محمد یعقوب بھابڑی، شیخ عنایت اللہ، حاجی عبدالکریم مسافر، مولانا عبدالواحد، مولانا حکیم نور دین، حاجی فیروز دین اور راقم الحروف کے والد گرامی کی موجودگی میں ایک پروقار مجلس میں جامع اہلحدیث امین پور بازار میں تدریس کا آغاز کر دیا گیا

اساتذہ کرام میں صدر مدرس حضرت حافظ محمد گوندلوی، مولانا شریف اللہ خان، مولانا محمد عبدہ رحمانی، مولانا محمد صدیق اور مولانا محمد حسین طور رحمہم اللہ جمعین جیسے بلند مرتبت ماہرین علوم و فنون کی خدمات حاصل کی گئیں۔

حضرت مولانا محی الدین احمد قصوری ناظم تعلیمات مقرر کئے گئے، حضرت مولانا محمد حنیف ندوی نے جامعہ سلفیہ نام تجویز کیا، مستقبل قریب میں حاجی آباد شیخوپورہ روڈ پر جامعہ کی عمارت کے تعمیر امور کے لئے میاں محمد عالم ناظم تعمیرات مقرر کئے گئے، چنانچہ وہ روز سعید بھی آیا جب ۵۴ء کی مرکزی جمعیت الہدیت کی سالانہ کانفرنس منعقدہ دھوبی گھاٹ کے موقع پر جامعہ کا سنگ بنیاد رکھا گیا ان تاریخی لمحات میں حضرت مولانا سید محمد داؤد غزنوی، حضرت مولانا محمد اسماعیل سلفی، حضرت صوفی عبداللہ اوڈانوالہ، حضرت میاں محمد باقر جھوک دادو، حضرت حکیم نور دین، حضرت مولانا محمد اسحاق چیمہ، حضرت مولانا محمد صدیق حضرت مولانا عطاء اللہ حنیف، مولانا عبدالواحد، مولانا عبید اللہ احرار رحمۃ اللہ علیہم اور بہت سے علماء و تاجر حضرات تشریف رکھتے تھے ان سطور کے راقم کو بھی والد مرحوم کے ہمراہ حاضری کی سعادت رہی ان اکابر میں مولانا معین الدین لکھوی، مولانا محمد عبداللہ گورداسپوری، اور مولانا محمد اسحاق بھٹی بھی موجود تھے اللہ تعالیٰ ان کو صحت والی لمبی زندگیاں عطا فرمائے۔

اتوار کی رات کانفرنس کی آخری نشست میں مولانا غزنوی نے جامعہ کے منصوبے اور سنگ بنیاد کی تفصیل ذکر فرمائی تو ہزار ہا سامعین کی مسرتوں اور نعرہ ہائے تکبیر کے مناظر بھلائے نہیں جاتے اس نشست میں اکابرین جمعیت کے ساتھ حضرت حافظ عبداللہ روپڑی، حضرت حافظ محمد اسماعیل روپڑی، اور حضرت حافظ عبدالقادر روپڑی بھی اسٹیج پر جلوہ افروز تھے حافظ محمد

اسماعیل نے شدید علالت کے باوجود شیریں بیانی سے محفوظ کیا حافظ عبدالقادر کی پر جوش تقریر نے تو ایک سماں باندھ دیا تھا جس میں انہوں نے جامعہ سلفیہ کو بین الاقوامی سطح کا ایک علمی مرکز قائم کرنے کیلئے تمام تر توانائیاں صرف کر نیکی حاضرین سے اپیل کی چندے کی ترغیب پر انہوں نے سب سے پہلے اپنی جیب سے ایک صد روپے پیش کئے جو اس زمانے میں بڑی رقم تھی سب سے زیادہ پانچ ہزار روپے میاں فضل حق نے عطا کئے میاں عبدالجید ناظم مالیات مرکز نے دو ہزار روپے اور حاجی محمد اسحاق حنیف ناظم نشر و اشاعت مرکز یہ نے ایک ہزار روپے ادا کئے ابتدائی طور پر جامعہ کی اپنی بلڈنگ دس بارہ تدریسی اور اقامتی کمروں پر مشتمل تھی عارضی طور پر ایک ہال اور آگے چار دیواری کی مسجد تعمیر کر دی گئی چند برس گزرنے پر اس مسجد کو شہید کر کے جامعہ کے شایان شان جامع مسجد کی تعمیر صرف تین ماہ میں مکمل کر لی گئی جس کا نقشہ مولانا غزنوی کا تخیل تھا اور جس کے کل اخراجات میاں فضل حق اور میاں محمد انور چینیٹا نے ادا کئے مینار کا سارا خرچہ شیخ مختار احمد نے کیا تعمیری کام کی نگرانی میاں محمد عالم ناظم تعمیرات اور مولانا عبید اللہ احرار کرتے رہے۔

برس ہا برس گزر جانے پر جامعہ کے گرد و نواح میں آبادی کے بڑھ جانے اور طلبہ کی تعداد میں اضافے کی وجہ سے اب یہ مسجد تنگ دامانی کا مظاہرہ کر رہی تھی تقریبات کے موقعوں پر یہ کمی زیادہ محسوس کی جاتی چنانچہ 12 جولائی اتوار کے روز تعمیر نو کی سنگ بنیاد رکھنے پر خوبصورت شہریب منعقد ہوئی، موسمی شدت کے باوجود شہر و ضلع کے چیدہ چیدہ علمائے کرام اور پنجاب کے قریباً تمام اضلاع سے علماء و مہمانان گرامی سے جامعہ کا اندرونی پارک بھر پور تھا اس پر وقار محفل کی ترتیب و تزئین جامعہ کے اساتذہ خصوصاً پرنسپل چوہدری محمد یونس ظفر، مولانا محمد یونس بٹ اور

مولانا نجیب اللہ طارق کے حسن ذوق کا شاہکار تھی ابتدا میں جناب یسین ظفر صاحب نے مہمانوں کو جامعہ کے اساتذہ و طلبہ کی جانب سے خوش آمدید کہا انہوں نے جامعہ کا تعارف کراتے ہوئے مسجد کے توسیعی منصوبے کی تفصیلات ذکر کیں محترم مولانا حافظ مسعود عالم نے جامعہ کی تاسیس سے لیکر اب تک مرحوم اکابرین جمعیت خاص طور پر مولانا غزنویؒ، مولانا سلفیؒ اور میاں فضل حق کی تنگ و تاز اور جامعہ کے ممبران ٹرسٹ کی مساعی حسنہ کا دلنشین تذکرہ کیا حضرت مولانا عطاء اللہ حنیفؒ کے شاگرد رشید مولانا فضل الرحمن خطیب مسجد مبارک اسلامیہ کالج لاہور کی درد انگیز تقریر حضرت مولانا ثناء اللہ امرتسریؒ کے پڑپوتے جناب عرفان اللہ ثنائی آف سرگودھا کی آراء و تجاویز حضرت مولانا محمد اسماعیل سلفیؒ کے پوتے مولانا اسد محمود سلفی آف گوجرانوالہ نے مسجد کی معاشرتی اہمیت پر روشنی ڈالی

رئیس الجامعہ میاں نعیم الرحمان نے علالت طبع کے باعث چند منٹ اظہار خیال فرمایا، مہمان خصوصی جناب ڈاکٹر حافظ عبدالکریم ناظم اعلیٰ مرکزی جمعیت اہلحدیث پاکستان کے مختصر مگر جامع خطاب سے شرکائے محفل خوب محظوظ ہوئے قطر سے آئے ہوئے علماء کے ممتاز وفد نے بھی خصوصی شرکت فرمائی۔

اس تاریخی تقریب کے اختتام پر محترم حافظ عبدالکریم نے اپنے دست مبارک سے جامعہ سلفیہ کی عظیم الشان جامع مسجد کا سنگ بنیاد رکھا، حضرت مولانا عتیق اللہ آف ستیانہ نے بڑی الحاد و گریہ زاری سے دعا کرائی اللہ تعالیٰ قبول و منظور فرمائے اور مسجد کے جملہ تعمیری مراحل بخیر و خوبی انجام پائیں۔ (آمین)